

Brussell, 10 ta' Marzu 2023
(OR. en)

7315/23

COPS 126
POLMIL 52
ESPACE 11
EUMC 118
CONOP 19
CFSP/PESC 419
CSDP/PSDC 204
RELEX 330

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	JOIN(2023) 9 final
Sugġett:	KOMUNIKAZZJONI KONĠUNTA LILL-PARLAMENT EWROPEW U LILL-KUNSILL L-Istrateġija tal-Unjoni Ewropea għas-Sigurtà u d-Difiża

Id-delegazzjonijiet isibu mehmuż id-dokument JOIN(2023) 9 final.

Mehmuż: JOIN(2023) 9 final



IL-KUMMISSJONI
EWROPEA

IR-RAPPREŻENTANT GĦOLI TAL-
UNJONI GĦALL-
AFFARIJET BARRANIN U L-
POLITIKA TA' SIGURTÀ

Brussell, 10.3.2023
JOIN(2023) 9 final

**KOMUNIKAZZJONI KONGUNTA LILL-PARLAMENT EWROPEW U LILL-
KUNSILL**

L-Istrategija tal-Unjoni Ewropea ghas-Sigurtà u d-Difiza

INTRODUZZJONI – L-ISPAZJU BĦALA DOMINJU STRATEĠIKU

L-Ewropa hija potenza spazjali globali. L-Unjoni Ewropea (UE) għandha u topera assi spazjali għall-pożizzjonament, għan-navigazzjoni u għas-sinkronizzazzjoni (PNT - Galileo) u għall-osservazzjoni tad-dinja (EO - Copernicus) u se tniedi Programm tal-Unjoni għal Konnettività Sigura (IRIS²) tat-tielet kostellazzjoni, għal komunikazzjonijiet siguri. L-Istati Membri għandhom u joperaw assi spazjali nazzjonali, inklużi assi li jaqdu l-iskopijiet tas-sigurtà u tad-difiża. Iċ-Ċentru Satellitari tal-Unjoni Ewropea (SatCen) jipprovdi kapaċità unika ta' analiżi tal-intelligence ġeospazjali, biex jappoġġa t-tehid ta' deċiżjonijiet u l-azzjonijiet tal-UE u tal-Istati Membri tagħha.

L-ispazju huwa kritiku għall-awtonomija strateġika tal-UE u tal-Istati Membri tagħha. Il-funzjonament tal-ekonomiji, taċ-ċittadini u tal-politiki pubbliċi jiddependi dejjem aktar mis-servizzi u d-*data* relatati mal-ispazju, inklużi dawk fil-qasam tas-sigurtà u tad-difiża. L-ispazju jikkontribwixxi wkoll għall-kisba tal-aġenda politika tal-UE, filwaqt li jippermetti t-tranzizzjonijiet diġitali u ekoloġiċi, u t-tiħiħ tar-reżiljenza tagħha.

Madankollu, l-ispazju huwa żona dejjem aktar ikkontestata.

Xi potenzi spazjali għandhom il-kapaċitajiet li jimmiraw l-infrastruttura spazjali kritika. Xi wħud minnhom żviluppaw u ttestjaw kapaċitajiet antisatellitari li jistgħu jfixklu jew jeqirdu s-sistemi u s-servizzi spazjali. L-aktar avveniment reċenti kien f'Novembru 2021, meta r-Russja ttestjat arma antisatellitari (ASAT) kontra waħda mis-satelliti tagħha stess, u ġġenerat ammont kbir ta' skart spazjali.

Iċ-Ċina ssegwi l-aġenda ġeopolitika tagħha permezz tal-preżenza dejjem akbar tagħha fl-ispazju u qieghda tiżviluppa programmi spazjali estensivi u kapaċitajiet kontrospazjali.

F'kuntast ġeopolitiku ta' zieda fil-kompetizzjoni fil-qasam tal-poter u intensifikazzjoni tat-theddid għall-UE u għall-Istati Membri tagħha, il-mexxejja tal-UE identifikaw l-ispazju bħala dominju strateġiku fil-Boxxla Strateġika¹ u għamli sejha biex tiġi stabbilita Strateġija Spazjali tal-UE għas-sigurtà u d-difiża. L-Istrateġija tal-UE dwar l-Unjoni tas-Sigurtà² tirrikonoxxi l-infrastruttura spazjali bħala servizzi essenzjali li jridu jiġu protetti b'mod adegwat kontra t-theddid attwali u dak antiċipat, u li jridu jkunu reżiljenti.

L-UE u l-Istati Membri tagħha se jkomplu jipromwovu l-preservazzjoni ta' ambjent spazjali sigur u mingħajr periklu u l-użu paċifiku tal-ispazju ekstratmosferiku fuq bażi ġusta u aċċettabbli b'mod reċiproku. L-UE tirrikonoxxi l-ispazju ekstratmosferiku bħala beni komuni globali. Hija impenjata għar-rwol ta' tiħiħ reċiproku ta' miżuri ta'

¹ [Boxxla Strateġika għas-Sigurtà u d-Difiża - Għal Unjoni Ewropea li tiproteġi liċ-ċittadini, il-valuri u l-interessi tagħha u tikkontribwixxi għall-paċi u s-sigurtà internazzjonali](#)

² COM(2020) 605 final

trasparenza u ta' bini ta' fiducja, billi tnaqqas ir-riskji ta' perçeżżjoni ħazina, ta' kalkolu ħazin, u tal-eskalazzjoni tal-konflitti mhux intenzjonata.

Hemm bżonn ta' miżuri addizzjonali għad-difiża tal-interessi strateġiċi tal-UE u għall-iskoraġġiment ta' attivitajiet ostili fl-ispazju u minnu. Filwaqt li tipprijorizza l-kooperazzjoni internazzjonali u tippromwovi mgħiba responsabbli fl-ispazju, l-UE se ssahha ukoll il-pożizzjoni strateġika u l-awtonomija tagħha fid-dominju spazjali. Se żżid ir-reżiljenza tas-sistemi u s-servizzi spazjali, twieġeb għal kull attività jew theddid ostili u se tkompli tiżviluppa s-servizzi għas-sigurtà u d-difiża li jaħdmu fl-ispazju.

1. IX-XENARJU TAT-THEDDIDA SPAZJALI

1.1. Definizzjoni tad-dominju spazjali

Id-dominju spazjali jinkludi kull element li hu rilevanti għall-funzjonament tas-sistemi spazjali u l-forniment ta' servizzi bbażati fl-ispazju fl-UE u fl-Istati Membri, eż.: l-ambjent tal-ispazju ekstratmosferiku, id-diversi orbiti u vetturi spazjali rilevanti u l-informazzjoni relatata dwar is-sistemi li jappartjenu għalihom, l-infrastruttura tal-art u tal-illanċjar, il-konnessjonijiet tal-frekwenza tar-radju, it-terminali tal-utenti u ċ-cibernetika.

Dan jinkludi wkoll is-settur spazjali industrijali sottostanti.

1.2. Kontrospazju u theddid fid-dominju spazjali

Għall-kuntrarju tar-riskji għas-sikurezza li jinholqu minn inċidenti tekniċi, minn aċċidenti u minn perikli naturali, it-theddidiet spazjali huma attivitajiet intenzjonalment ostili permezz ta' kapacitajiet kontrospazjali.

Il-kontrospazju jintuża biex jintwerew il-kapacitajiet, biex jiġu skoraġġuti l-kompetituri, biex ma jithallewxjużaw is-sistemi spazjali tagħhom jew biex jinkiseb vantaġġ fl-informazzjoni. Dawn jiġu mmirati lejn l-assi spazjali fl-orbita, lejn l-infrastruttura li tappoġġa l-assi spazjali fuq l-art, u lejn ir-rabtiet tad-*data* bejniethom.

L-effetti tal-kontrospazju huma li jfixklu, jiddegradaw, jeqirdu, iqarrqu, jew jiċhdu intenzjonalment l-użu tas-sistemi spazjali, u li jispezzjonaw, jimmanipulaw, jissemmgħu, jew jinterċettaw id-*data* korrispondenti li jwasslu, kif ukoll li jiċhdu l-aċċess jew il-libertà tal-moviment fid-dominju spazjali. L-effetti tal-kontrospazju jistgħu jkunu riversibbli jew irriversibbli

Il-kapacitajiet kontrospazjali jistgħu jieħdu ħafna forom diversi, bħal miżuri kinetiċi³ kontra l-vetturi spazjali jew kontra l-infrastruttura tal-art, jew enerġija li tiġi diretta⁴. Il-

³ Dan jista' jinkludi l-armi antisatellitari (ASATs) bħal missili llanċjati direttament mill-art (ASAT bi tluġh dirett), jew vetturi spazjali attivati meta jkunu diġà fl-orbita (ASAT koorbitali), inklużi dirghajn robotiċi jew oġġetti projettili.

⁴ Pereżempju, gwerrija elettronika, lasers u enerġija diretta oħra biex jgħammxu s-satelliti, jagħmlu ħsara lis-sistemi elettronici ta' abbord tagħhom jew jiddisturbaw jew iqarrqu bis-sinjali tagħhom jew jidhlu fin-networks ta' komunikazzjoni tagħhom.

karatteristiċi speċifiċi tal-infrastruttura spazjali – kemm fl-orbita kif ukoll fuq l-art – ukoll jagħmluha partikolarment vulnerabbli għaċ-ċiberattakki. Lil hinn mis-sistemi spazjali, il-kontrospazju jista' jinterferixxi mas-settur spazjali kollu kemm hu, inklużi l-ktajjen tal-provvista sottostanti u l-ispettru tal-frekwenzi tar-radju.

Diversi pajjiżi terzi qed jizviluppaw u jzommu kapacitajiet kontrospazjali u duttrini relatati. Madankollu, peress li l-biċċa l-kbira tat-teknoloġiji spazjali għandhom użu doppju, dak li jikkostitwixxi theddida spazjali ma jistax jiġi identifikat billi jiġu osservati l-oġġetti, it-teknoloġiji jew il-kapacitajiet spazjali f' iżolament, iżda billi titqies l-imgħiba.

Il-valutazzjoni tat-theddid spazjali tehtieg analiżi komprensiva tal-kapacitajiet u tal-imgħiba relatata fl-orbita, fuq l-art u fid-dominju ċibernetiku abbażi ta' fehim bir-reqqa tal-kapacitajiet kontrospazjali.

1.3. Lejn fehim komuni tat-theddid spazjali

Il-Kapacità Unika ta' Analizi tal-Intelligence (SIAC) taħt ir-Rappreżentant Għoli, flimkien mas-servizzi tal-intelligence militari u ċivili tal-Istati Membri, se żżid il-fehim strateġiku tagħhom tat-theddid spazjali u tal-kontrospazju. Tali fehim strateġiku għandu jappoġġa wkoll il-programmi spazjali tal-UE, kif ukoll jibbenefika mill-informazzjoni li tiġbor il-Kummissjoni permezz tal-monitoraġġ tal-komponenti spazjali tal-UE.

It-triq 'il quddiem

- Ir-Rappreżentant Għoli, bl-appoġġ tas-SIAC, se jhejji analiżi annwali kklassifikata tax-xenarju tat-theddid spazjali li tinkludi l-evoluzzjoni tal-kapacitajiet kontrospazjali. Din tibbenefika wkoll mill-monitoraġġ mill-Kummissjoni tal-komponenti tal-programm spazjali tal-UE.

2. TISHIH TAR-REŻILJENZA U L-PROTEZZJONI TAS-SISTEMI U S-SERVIZZI SPAZJALI FL-UE

Is-sistemi u s-servizzi spazjali fl-UE jipprovdu servizzi essenzjali għall-funzjonijiet tas-soċjetà u l-attivitajiet ekonomiċi. Għalhekk, jehtieg li jkunu dejjem aktar reżiljenti u protetti. L-UE tirrikonoxxi l-ispazju bhala settur kritiku fil-leġiżlazzjoni eżistenti tagħha dwar ir-reżiljenza tal-entitajiet kritiċi (id-Direttiva CER⁵) u ċ-ċibersigurtà (id-Direttiva NIS2⁶), li jkopri l-infrastruttura bbażata fuq l-art tal-Istati Membri, anki fir-regġuni ultraperifiċi tal-UE, u tal-operaturi privati kif ukoll is-satelliti li jintużaw għat-twassil tas-

⁵ Id-Direttiva (UE) 2022/2557 dwar ir-reżiljenza tal-entitajiet kritiċi

⁶ Id-Direttiva (UE) 2022/2555 dwar miżuri għal livell komuni għoli ta' ċibersigurtà madwar l-Unjoni, li thassar id-Direttiva (UE) 2016/1148.

servizzi tat-telekomunikazzjoni⁷. Madankollu, il-livell ta' reżiljenza u protezzjoni tal-assi spazjali nazzjonali jvarja fost l-Istati Membri.

2.1. Qafas ta' sigurtà għall-UE kollha għall-protezzjoni tas-sistemi spazjali, għattpartit tal-informazzjoni u għall-kooperazzjoni dwar l-incidenti tas-sigurtà spazjali

Xi Stati Membri dahhlu fis-seħh regoli nazzjonali biex jirregolaw l-operazzjonijiet spazjali, inklużi aspetti ta' sigurtà. Minghajr qafas komuni, dawn ir-regoli jistgħu jvarjaw. Din id-divergenza tista' taffettwa l-kompetittività tal-industrija spazjali tal-UE u s-sigurtà tal-UE.

Sabiex jiġi żgurat approċċ konsistenti madwar l-UE kollha, u filwaqt li tkompli tibni fuq il-komunikazzjoni kongunta dwar Approċċ tal-UE għall-Immaniġġjar tat-Traffiku fl-Ispazju⁸, il-Kummissjoni se tikkunsidra li tipproponi Liġi Spazjali tal-UE. Filwaqt li tipprotegi l-interessi tas-sigurtà nazzjonali, tali proposta leġiżlattiva tista' tipprovdi l-qafas biex jittejjeb b'mod kollettiv il-livell ta' reżiljenza tas-sistemi u s-servizzi spazjali fl-UE u biex tiġi żgurata l-koordinazzjoni bejn l-Istati Membri, anki fejn jinsabu infrastrutturi strateġiċi fuq l-art f'postijiet remoti bħar-reġjuni ultraperifiċi tal-UE.

Din tista' tipprovdi qafas komprensiv u konsistenti għar-reżiljenza tas-sistemi u s-servizzi spazjali fl-UE, flimkien mad-Direttivi NIS 2 u CER. Bħala l-punt tat-tluq għall-konsultazzjoni mal-partijiet ikkonċernati u għall-valutazzjoni tal-impatti tal-għażliet, il-Kummissjoni se tieħu ċerti karatteristiċi ewlenin ta' daww ir-regimi eżistenti, u l-esperjenza fl-applikazzjoni tagħhom, fejn rilevanti. Pereżempju, l-Istati Membri jistgħu jkunu meħtieġa jidentifikaw is-sistemi u s-servizzi spazjali essenzjali⁹. Din l-identifikazzjoni tista' tinkludi atturi ewlenin tal-katina tal-provvista; id-definizzjoni u l-implimentazzjoni ta' livell minimu komuni ta' reżiljenza għas-servizzi spazjali kritiċi, u l-iżvilupp ta' pjanijiet nazzjonali kkoordinati ta' tnejnija u reżiljenza u protokoll ta' emerġenza. L-inizjattiva tista' tinkludi wkoll l-iżvilupp ta' ċentri ta' monitoraġġ tas-sigurtà, li jippermettu n-notifika ta' incidenti tas-sigurtà b'mod sistematiku.

Il-Kummissjoni tista' tikkunsidra wkoll ir-rekwiziti biex jiġi żgurat li s-sigurtà, inkluża ċ-ċibersigurtà, tkun parti mid-disinn tas-sistemi spazjali kollha li jipprovdu servizzi essenzjali. Tista' tipproponi l-integrazzjoni aktar sistematika tal-istandards ta' sigurtà rilevanti fil-fazi bikrija tad-diżenjar ta' dawn is-sistemi.

⁷ Cf il-premessa 5 tad-Direttiva 2022/2557: "... Is-settur spazjali jaqa' fil-kamp ta' applikazzjoni tad-Direttiva (UE) 2022/2557 fir-rigward tal-forniment ta' ċerti servizzi li jiddependu fuq infrastruttura bbażata fuq l-art li hija proprjetà, ġestita u operata jew mill-Istati Membri jew minn partijiet privati; konsegwentement, infrastruttura li hija proprjetà ta', ġestita jew operata mill-Unjoni jew f'isimha bħala parti mill-programm spazjali tagħha ma taqax fil-kamp ta' applikazzjoni ta' din id-Direttiva."

⁸ JOIN(2022) 4 final

⁹ Essenzjali għandha tinftiehem bħala kruċjali għall-funzjonament tal-attivitàjiet ekonomiċi, tas-sigurtà u tas-sikurezza fl-Istati Membri.

Barra minn hekk, il-Kummissjoni tincentiva l-iskambju ta' informazzjoni dwar it-theddid immirat lejn l-assi spazjali jew il-katina tal-provvista tagħhom, filwaqt li tiffoka fuq informazzjoni liċ-ċentri rilevanti tal-operat tas-sigurtà (SOCs) li tista' tittiehed azzjoni fuqha. Billi tkompli tibni fuq l-esperjenza tagħha bil-Galileo, l-Aġenzija tal-Unjoni Ewropea għall-Programm Spazjali (EUSPA) tiżgura monitoraġġ konsistenti tas-sigurtà tal-programmi spazjali kollha tal-UE. B'kooperazzjoni mill-qrib mal-Kummissjoni, mal-Iskwadra ta' Rispons għal Inċidenti Relatati mas-Sigurtà tal-Kompjuters tal-istituzzjonijiet kollha tal-UE (CERT-UE) u mal-Aġenzija tal-Unjoni Ewropea għaċ-Ċibersigurtà (ENISA)¹⁰, EUSPA se jkollha rwol ewlieni bħala ċentru ta' monitoraġġ u operazzjonijiet tas-sigurtà spazjali fl-UE. Jekk tintalab, tista' tgħin ukoll lill-operaturi ta' sistemi u servizzi spazjali essenzjali fl-Istati Membri.

Is-servizzi spazjali huma furnuti minn operaturi pubbliċi u privati, bir-rwol tas-Spazju Ġdid dinamiku u li dejjem jiżdied¹¹. Jenhtieg fehim komuni ta' x'inhuma s-servizzi spazjali essenzjali biex titpartat l-informazzjoni rilevanti dwar is-sigurtà, biex jiġu kkoordinati l-azzjonijiet u biex tiġi ffaċilitata l-kooperazzjoni tal-UE.

B'mod komplementari għal proposta legiżlattiva possibbli bħal din, il-Kummissjoni żżid is-sensibilizzazzjoni u tiffaċilita t-tpartit tal-aħjar Prattiki fost l-entitajiet kummerċjali dwar mizuri ta' reżiljenza, inklużi dawk relatati maċ-ċibersigurtà. Tali mizuri ta' appoġġ ikunu partikolarment rilevanti għall-SMEs, fosthom dawk tas-Spazju Ġdid. F'dan il-kuntest, il-Kummissjoni, bl-appoġġ tal-EUSPA, tikkunsidra l-istabbiliment ta' Ċentru tal-Kondiviżjoni u tal-Analiżi tal-Informazzjoni (ISAC), li jlaqqa' flimkien entitajiet kummerċjali, u entitajiet pubbliċi rilevanti, inkluż possibbilment l-Aġenzija Spazjali Ewropea (ESA).

Barra minn hekk, l-implimentazzjoni tad-Direttiva NIS 2 u l-Att dwar ir-Reżiljenza Ċibernetika li ġej¹², kif ukoll oqfsa eżistenti oħra taċ-ċibersigurtà¹³, se jincentivaw l-adozzjoni tar-rekwiżiti taċ-ċibersigurtà għal prodotti diġitali kritiċi li jintużaw fl-ispazju. Standards u proċeduri speċifiċi taċ-ċibersigurtà fid-dominju spazjali jistgħu jitqiesu bħala parti mil-Liġi Spazjali tal-UE fejn rilevanti.

Fl-aħħar nett, huma kruċjali aktar direzzjoni tal-UE fl-iżvilupp ta' standards u r-rappreżentanza aħjar tagħha f'organizzazzjonijiet internazzjonali tal-istandardizzazzjoni, b'mod partikolari biex jiġu protetti l-interessi tas-sigurtà tal-UE u tal-Istati Membri

¹⁰ <https://www.enisa.europa.eu/>

¹¹ Is-Spazju Ġdid jikkwalifika l-industrija spazjali privata li qed tiżviluppa, xprunata minn sensiela ta' xejriet teknoloġiċi u innovazzjonijiet fuq il-mudell tan-negozju, u jwassal għal tnaqqis fl-ispejjeż tas-sistemi spazjali, għal ċikli tal-hajja iqsar tal-iżvilupp mir-riċerka sat-twassil fis-suq, u għal aktar teħid ta' riskji.

¹² Il-Proposta għal Regolament tal-Parlament Ewropew u tal-Kunsill dwar ir-rekwiżiti orizzontali taċ-ċibersigurtà għall-prodotti b'elementi diġitali u li jemenda r-Regolament (UE) 2019/1020, COM(2022) 454 final

¹³ Dan bħalissa jinkludi r-regolament delegat tad-Direttiva dwar it-Tagħmir tar-Radju, adottat f'Ottubru 2021 u li jimponi l-obbligi fuq il-manifatturi ta' apparati minghajr fili biex itejbu l-livell ta' ċibersigurtà, ta' privatezza u ta' protezzjoni mill-frodi ta' dawn l-apparati.

tagħha. Se tkun imhegga l-koerenza mal-istandards tal-Organizzazzjoni tat-Trattat tal-Atlantiku tat-Tramuntana (NATO).

2.2. Tishih tas-sovranità teknoloġika tas-settur spazjali tal-UE

Biex tiżdied ir-reziljenza tal-infrastruttura spazjali u tigi żgurata s-sigurtà tal-provvista¹⁴, l-UE se ssahha is-sovranità teknoloġika tagħha billi tnaqqas id-dipendenzi strateġiċi fuq pajjiżi terzi u tagħti spinta lir-reziljenza tal-ktajjen tal-valur industrijali kritiċi.

Orizzont Ewropa u l-Fond Ewropew għad-Difiża (EDF)¹⁵ se jiġu ingranati bis-sħiħ biex dan jinkiseb. Il-Kummissjoni, l-Aġenzija Ewropea għad-Difiża (EDA) u l-ESA se jikkoordinaw u jissinkronizzaw l-attivitajiet fit-teknoloġiji spazjali kritiċi, filwaqt li jkomplu jibnu fuq Task Force Kongunta (JTF) energizzata mill-ġdid¹⁶. Filwaqt li tkompli tibni fuq l-għarfien espert tagħha, tista' tikkontribwixxi l-EUSPA wkoll għal din il-ħidma. L-attivitajiet tal-JTF se jikkontribwixxu wkoll għall-Osservatorju tat-Teknoloġiji Kritiċi tal-UE¹⁷.

Abbażi tal-attivitajiet tal-JTF u tal-Osservatorju tat-Teknoloġiji Kritiċi tal-UE, il-Kummissjoni, flimkien mal-Istati Membri u l-industrija, se tivvaluta l-ħtieġa li jiġu stabbiliti alleanzi industrijali ġodda relatati mat-teknoloġiji li huma rilevanti għall-ispazju u d-difiża, f'konformità mar-regoli tal-kompetizzjoni tal-UE. Il-Proġetti Importanti ta' Interess Ewropew Komuni (IPCEI) huma wkoll għodda li l-industrija u l-Istati Membri jistgħu jużaw biex jiżviluppaw teknoloġiji spazjali f'oqsma fejn din tindirizza dipendenza strateġika identifikata b'mod ċar u sinifikanti, filwaqt li jiġu żgurati effetti konsegwenzjali pożittivi importanti lil hinn mill-pajjiżi u mid-ditti parteċipanti.

Il-Programm Spazjali, l-EDF u Orizzont Ewropa, kif ukoll il-proġetti u l-programmi kollaborattivi tal-Istati Membri jappoġġaw il-maturazzjoni teknoloġika tal-kapaċitajiet relatati mar-reziljenza. L-iżvilupp ta' aktar sinerġiji fil-programmar u fil-finanzjament jista' jiżgura l-kontinwità fl-iżvilupp tat-teknoloġiji sas-sistemi. Biex issahha il-protezzjoni u r-reziljenza tas-sistemi spazjali tal-UE, il-Kummissjoni se tippromwovi programmazzjoni kongunta permezz ta' koordinazzjoni msahha bejn il-programmi rilevanti tal-UE.

Il-Kummissjoni għandha tkun tista' tagħmel użu mill-possibbiltà li terġa' tipprogramma azzjonijiet għal perjodu ta' żmien qasir b'appoġġ għat-teknoloġiji kritiċi meta jinqal għu krizijiet kbar. Dan jiżgura li l-ispazju jitqies b'mod aktar sistematiku fil-politiki u fl-inizjattivi rilevanti tal-UE, bħal dawk dwar it-teknoloġiji kwantistiċi, jew l-intelliġenza

¹⁴ Dan jinkludi l-aċċess għall-materja prima, ipproċessata u avvanzata.

¹⁵ Inkluzi l-programmi prekursori tagħha, il-Programm Ewropew għall-Iżvilupp fl-Industrija tad-Difiża (EDIDP) u l-Azzjoni Preparatorja fuq ir-Riċerka dwar id-Difiża (PADR).

¹⁶ It-Task Force Kongunta Kummissjoni-ESA-EDA dwar it-teknoloġiji spazjali kritiċi għan-nondipendenza Ewropea mahluqa fl-2008.

¹⁷ COM(2021)70 final

mill-kumpaniji kkonċernati jistgħu jitqiesu bħala rimedju għad-distorsjonijiet ikkawżati minn dawn is-sussidji barranin.²²

2.4. Żvilupp tal-kapaċitajiet, inkluż l-aċċess awtonomu tal-UE għall-ispazju, biex tiżdied ir-reżiljenza

Hemm hafna kapaċitajiet li jistgħu jtejbju r-reżiljenza tas-sistemi u tas-servizzi spazjali bħall-infrastruttura awtoprotettiva, il-lanċjaturi versatili u risponsivi, is-servizzi ta' għarfien tas-sitwazzjoni spazjali, is-servizzjar fl-orbita u l-cloud sovran assigurat iddedikat għas-servizzi spazjali. Tali kapaċitajiet jistgħu jkomplu jsaħħu l-assi spazjali, jipproteġuhom aħjar, itawluhom haġġithom, jew jissostitwixxuhom malajr.

L-aċċess awtonomu tal-UE għall-ispazju huwa essenzjali għar-reżiljenza tal-infrastruttura spazjali fl-UE, inkluż għar-riforniment tal-kostellazzjonijiet, għas-sostituzzjoni ta' satelliti individwali jew għall-użu ta' kostellazzjonijiet futuri.

Ir-rispons u l-versatilità fl-aċċess għall-ispazju huma essenzjali biex jiġi żgurat li jiġu ssodisfati l-htigijiet militari u ta' difiża li qed jiżdiedu. Apparti mill-konsolidazzjoni tal-kapaċitajiet attwali ta' llanċjar, jeħtieġ li jiġi stimulat l-iżvilupp ta' sistemi ta' llanċjar fl-UE, bl-inklużjoni ta' mikrolanċaturi u lanċaturi li jistgħu jergħu jintużaw, flimkien ma' industrija tal-manifattura aġli. Il-Kummissjoni se tinentiva l-iżvilupp ta' interfaċċi standardizzati (li jkopru l-aspetti tas-sigurtà) bejn is-satelliti u s-sistemi ta' llanċjar risponsivi biex jiġu żgurati l-interoperabbiltà u l-aċċess tas-satelliti futuri għal soluzzjonijiet spazjali, u biex tappoġġa l-iżvilupp ta' soluzzjonijiet innovattivi ta' trasport fl-orbita. Jenħtieġ li r-regġuni ultraperiferiċi tal-UE ta' interess għall-aċċess awtonomu għall-ispazju jiġu sfruttati bis-shiħ.

It-triq 'il quddiem

- Sabiex jittejjeb il-livell ta' sigurtà u reżiljenza tal-operazzjonijiet u s-servizzi spazjali fl-UE, kif ukoll is-sikurezza u s-sostenibbiltà tagħhom, il-Kummissjoni se tikkunsidra li ttipponi Liġi Spazjali tal-UE. Din se thegġeg l-iżvilupp ta' miżuri ta' reżiljenza fl-UE, trawwem it-tpartit tal-informazzjoni dwar l-incidenti kif ukoll il-koordinazzjoni u l-kooperazzjoni transfruntiera.
- Sal-aħhar tal-2023, il-Kummissjoni, bl-appoġġ tal-EUSPA, se tistabbilixxi Ċentru tal-Kondiviżjoni u tal-Analiżi tal-Infomazzjoni (EU Space ISAC) biex issaħħaħ ir-reżiljenza tal-kapaċitajiet tal-industrija spazjali tal-UE (upstream u downstream), inkluż is-Spazju Ġdid.
- Sa nofs l-2024, il-Kummissjoni, b'koordinazzjoni mill-qrib mal-EDA taħt l-awtorità tar-Rappreżentant Għoli u mal-ESA, se ttipponi pjan direzzjonali biex

²²Ir-Regolament tal-Parlament Ewropew u tal-Kunsill dwar sussidji barranin li joħolqu distorsjoni fis-suq intern.

jitnaqqsu d-dipendenzi strateġiċi fuq teknoloġiji li huma kritiċi għall-proġetti spazjali li hemm għaddejjin fl-UE u fil-programmi spazjali tal-UE u għal daww tal-futur.

- Il-Kummissjoni se tiżviluppa programmazzjoni kongunta bejn l-EDF, il-Programm Spazjali tal-UE u Orizzont Ewropa biex tħaffef l-iżvilupp ta' kapacitajiet li huma rilevanti għar-reżiljenza tas-sistemi spazjali.
- Il-Kummissjoni se tqis b'mod sistematiku l-ħtiġijiet spazjali u tad-difiza f'inizjattivi futuri, u dan jinkludi l-valutazzjoni tal-ħtieġa li jiġu stabbiliti alleanzi industrijali.
- Il-Kummissjoni se tiżgura li l-inizjattivi aktar ġenerali tal-UE, fosthom l-Att dwar iċ-Ċipep, u l-Att dwar il-Materja Prima Kritika jiġu applikati b'mod li jsaħħaħ is-sigurtà tal-provvista u r-reżiljenza tas-sistemi u s-servizzi spazjali.
- Il-Kummissjoni se tieħu l-azzjonijiet biex tistimula r-rispons, il-versatilità tal-aċċess tal-UE għall-ispazju billi tagħti spinta lis-sistemi ġodda ta' lanċjaturi tal-UE, billi tippromovi azzjonijiet preparatorji biex tiżgura l-aċċess awtonomu fit-tul tal-UE għall-ispazju, u billi tindirizza, b'mod partikolari, il-ħtiġijiet tas-sigurtà u tad-difiza, flimkien mal-Istati Membri.

3. RISPONS GĦAT-THEDDID SPAZJALI

Minħabba ż-żieda fit-theddid spazjali u fil-kontrospazju, hemm bżonn li tissaħħaħ il-kapaċità li tiġi identifikata, ikkaratterizzata u attribwita theddida fid-dominju spazjali u li jkun hemm reazzjoni għaliha f'waqtha, proporzjonata u koerenti kemm fil-livell nazzjonali kif ukoll fil-livell tal-UE.

3.1. Identifikazzjoni u karatterizzazzjoni tat-theddid spazjali

Kull rispons tal-UE għal theddida spazjali jirrikjedi li kemm l-UE kif ukoll l-Istati Membri tagħha, skont dak li jkun xieraq, ikollhom aċċess għal informazzjoni f'waqtha, preċiża u azzjonabbli bħala bażi għat-teħid tad-deċiżjonijiet tagħhom.

Minbarra l-ħtieġa li jiġi aġġornat regolarment ix-xenarju tat-theddid spazjali, jeħtieġ li jingabru u li jiġu analizzati qrib il-ħin reali, l-inċidenti ta' sigurtà li jaffettwaw is-sistemi spazjali u li jistgħu jindikaw theddida spazjali. B'mod komplementari għall-informazzjoni dwar is-sigurtà miġbura permezz tal-monitoraġġ tal-programm spazjali tal-UE, jista' jiġi stabbilit network ta' tpartit ta' informazzjoni permezz tal-Liġi Spazjali tal-UE u li jipprovdi, permezz tal-EUSPA, l-ewwel livell ta' analizi u ta' rapportar ta' dawn is-sinjali dgħajfa.

L-UE u l-Istati Membri tagħha jeħtieġ ukoll li jiżviluppaw fehim komuni tas-sitwazzjoni ġenerali fl-orbita biex jindirizzaw kull imġiba irresponsabbli jew ostili fl-ispazju ekstrasferiku.

L-Għarfien tad-Dominju Spazjali (SDA) jikkonsisti mid-detezzjoni, mill-identifikazzjoni u mill-karatterizzazzjoni ta' oġġetti spazjali ta' interess qrib il-ħin reali, id-deskrizzjoni u l-fehim tal-imġiba tagħhom²³, u l-konnessjoni ta' din l-informazzjoni ma' duttrini sottostanti u sistemi spazjali relatati. L-SDA tikkontribwixxi f'ħin reali *l-istampi spazjali rikonoxxuti* tal-ordnijiet spazjali, filwaqt li tibbaża fuq l-intelligence dwar il-manuvri u l-intenzjonijiet spazjali.

L-SDA hija kruċjali għall-attribuzzjoni tat-theddid spazjali fl-orbita u għall-iskattar ta' rispons potenzjali tal-UE. L-Istati Membri li għandhom u li jiżviluppaw il-kapaċitajiet rilevanti għandhom jipprovdu s-servizzi meħtieġa tal-SDA lill-UE biex jiżguraw l-awtonomija strateġika tagħha fid-dominju spazjali.

3.2. L-attribuzzjoni tal-imġiba ostili fid-dominju spazjali u r-reazzjoni għaliha

L-attribuzzjoni ta' theddida spazjali lil pajjiż terz u d-deċiżjoni dwar ir-rispons possibbli hija deċiżjoni politika ħafna.

Id-Deċiżjoni tal-Kunsill dwar is-sigurtà tas-sistemi u tas-servizzi skjerati, operati u użati taht il-Programm Spazjali²⁴ tistabbilixxi d-dispożizzjonijiet operazzjonali li jippermettu lill-UE²⁵ tattribwixxi u twieġeb għat-theddid lis-sistemi stabbiliti u lis-servizzi tal-Programm Spazjali tal-UE jew permezz tagħhom, jekk tali theddid jaffettwa s-sigurtà tal-UE u/jew tal-Istati Membri tagħha. Id-Deċiżjoni tipprevedi l-possibbiltà li r-Rappreżentant Għoli jieħu azzjoni provviżorja urġenti. Is-Servizz Ewropew għall-Azzjoni Esterna (SEAE) jopera l-Arkitettura tar-Rispons għat-Theddid Spazjali li tappoġġa l-implimentazzjoni tad-Deċiżjoni.

Fid-dawl tat-theddid li qed jizdied, ir-Rappreżentant Għoli jipproponi li d-Deċiżjoni tal-Kunsill tiġi emendata sabiex issir il-pedament tar-rispons tal-UE fid-dominju spazjali.

Il-kamp ta' applikazzjoni tad-Deċiżjoni għandu jiġi estiż biex ikopri t-theddid fid-dominju spazjali li jista' jaffettwa s-sigurtà tal-UE. L-Arkitettura tar-Rispons għat-Theddid Spazjali tista' ssir ir-riċevitur fil-livell tal-UE ta' incidenti tas-sigurtà spazjali permezz taċ-Ċentru ta' Monitoraġġ tas-Sigurtà tal-Programm Spazjali u s-servizzi tal-SDA. Hija tissieheb mas-SIAC biex tappoġġa l-attribuzzjoni tat-theddid spazjali u r-rispons adegwat.

²³ Inkluzi manuvri u operazzjonijiet ta' tagħbija utli.

²⁴ Id-Deċiżjoni tal-Kunsill (PESK) 2021/698 tat-30 ta' April 2021 dwar is-sigurtà tas-sistemi u s-servizzi skjerati, operati u użati taht il-Programm Spazjali tal-Unjoni li jistgħu jaffettwaw is-sigurtà tal-Unjoni, u li thassar id-Deċiżjoni 2014/496/PESK

²⁵ Permezz ta' Deċiżjoni unanima tal-Kunsill fuq proposta mir-Rappreżentant Għoli.

B'mod komplementari għas-sett ta' għodod għad-diplomazija ċibernetika u s-sett ta' għodod ibridu, id-Deciżjoni tal-Kunsill emendata tiffacilita wkoll il-mobilizzazzjoni ta' sett ta' għodod iddedikat. Bħala parti mir-rispons, l-għodod rilevanti tal-UE jistgħu jinkludu:

- fil-livell tekniku, l-użu ta' modalitajiet speċifiċi ta' rispons operazzjonali żviluppati bħala parti mid-disinn tas-sigurtà tas-sistemi spazjali;
- fil-livell diplomatiku, diskussjonijiet f'fora multilaterali, sensibilizzazzjoni permezz ta' mezzi xierqa, u dikjarazzjonijiet mill-UE u mill-Istati Membri biex jipprevjenu u jirrispondu għal imġiba irresponsabbli fid-dominju spazjali;
- fil-livell ekonomiku, għodod li jinkludu s-sanzjonijiet²⁶.

Il-Persunal Militari tal-UE jhejji wkoll kontribut militari għar-rispons tal-UE fid-dominju spazjali.

Il-holqien ta' grupp orizzontali fil-qafas tal-Politika Estera u ta' Sigurtà Komuni (PESK) jippermetti l-mobilizzazzjoni fil-pront ta' għarfien espert rilevanti meta jkun qed jiġi ffaċċjat theddid spazjali. Dan jappoġġa lill-Kunsill fir-rispons tiegħu għat-theddid spazjali, inkluż għall-attribuzzjoni tiegħu.

Kull Stat Membru jista' jinvoka l-klawżola ta' għajnuna reċiproka stabbilita fit-Trattati tal-UE (l-Artikolu 42.7 tat-Trattat tal-Unjoni Ewropea), jekk theddida jew incident spazjali jammonta għal attakk armat fit-territorju tiegħu.

3.3. Eżerċizzji spazjali għall-prontezza u l-interoperabbiltà

Ir-Rappreżentant Għoli, flimkien mal-Kummissjoni u mal-Istati Membri, se jistabbilixxi eżerċizzji regolari fid-dominju spazjali jew eżerċizzji b'komponent tad-dominju spazjali biex:

- jiġi ttestjat, żviluppat u vvalidat ir-rispons tal-UE għat-theddid spazjali,
- jiġi ttestjati u esplorati mekkaniżmi ta' solidarjetà konkreti f'każ ta' attacchi mill-ispazju jew theddid għas-sistemi spazjali, u
- jiġi żviluppati sinerġiji mas-sħab u l-alleati fis-sigurtà u d-difiza spazjali.

It-triq 'il quddiem

- Ir-Rappreżentant Għoli u l-Kummissjoni se jesploraw, flimkien mal-Istati Membri li għandhom kapacitajiet tal-SDA, il-modalitajiet għall-użu tal-SDA b'appoġġ għal rispons tal-UE.
- Ir-Rappreżentant Għoli se jipproponi emenda għad-Deciżjoni tal-Kunsill (PESK) 2021/698 biex twieġeb għat-theddidiet kollha fid-dominju spazjali li jistgħu

²⁶ Il-Kummissjoni tista' tipproponi miżuri ekonomiċi komplementari li jaqgħu taht il-kompetenza tagħha, bħar-
rekwiżiti ta' kontroll tal-esportazzjoni.

jaffettwaw is-sigurtà tal-UE u tal-Istati Membri tagħha, bil-għan li jiġi żgurat li l-għodod kollha disponibbli tal-UE jkunu jistgħu jiġu mmobilizzati malajr, u b'hekk tittejjeb l-Arkitettura tar-Rispons għat-Theddid Spazjali tagħha.

- Ir-Rappreżentant Għoli, il-Kummissjoni u l-Istati Membri se jipparteċipaw fi, jiżviluppaw u jwettqu eżerċizzji spazjali rilevanti inkluż l-użu ta' mekkaniżmi ta' solidarjetà.

4. TISHIH TAL-UŻU TAL-ISPAZJU GĦAS-SIGURTÀ U D-DIFIŻA

Is-sistemi u s-servizzi spazjali għandhom rwol dejjem akbar fl-appoġġ tad-difiża u s-sigurtà. Is-servizzi b'użu doppju pprovduti mill-programmi spazjali tal-UE u minn entitajiet kummerċjali, inkluż is-Spazju Ġdid, se jkomplu jiġu żviluppanti biex tiżied l-awtonomija strateġika tal-UE u tal-Istati Membri tagħha.

4.1. Sistemi u servizzi spazjali tal-UE li jappoġġaw is-sigurtà u d-difiża

Arrikkiment reċiproku aktar sistematiku bejn l-inizjattivi tal-UE dwar l-ispazju, id-difiża u s-sigurtà jiffacilita l-iżvilupp ta' komponenti spazjali tal-UE b'użu doppju filwaqt li jitqiesu l-ħtiġijiet tad-difiża u tas-sigurtà skont approċċ globali xprunat mill-kapaċità²⁷.

L-inizjattivi ewlenin tal-ispazju tal-UE jistgħu jappoġġaw il-kapaċitajiet tas-sigurtà u tad-difiża. Għalhekk jeħtieġ li jiġi esplorat sa fejn jistgħu jipprovdu servizzi siguri u affidabbli.

Filwaqt li tiġi rrispettata n-natura ċivili tal-programmi spazjali tal-UE, se jiġu stabbiliti regoli speċifiċi u mfassla apposta għall-forniment ta' servizzi, applikazzjonijiet u *data* sensittivi għas-sigurtà biex jiġi pprovdut il-livell xieraq ta' fiduċja għall-utenti tas-sigurtà u tad-difiża (bħad-drittijiet ta' prijorità u l-kontroll tal-aċċess - inkluż fil-kuntest ta' operazzjonijiet militari, l-anonimizzazzjoni tat-talbiet, ir-restrizzjoni tal-politika ta' xandir).

Il-Kummissjoni se tinkorpora r-rekwiżiti tal-utenti militari u tas-sigurtà fit-tfassil ta' sistemi spazjali godda rilevanti tal-UE u fl-aġġornament ta' sistemi eżistenti rilevanti. Se tibbaża fuq l-appoġġ mill-aġenziji rilevanti tal-UE, jiġifieri l-EDA u l-EUSPA. L-EDA se jibqa' jkollha rwol ewleni fl-identifikazzjoni tar-rekwiżiti militari²⁸, fid-definizzjoni tal-prijoritajiet tal-kapaċità u fit-trawwim tal-kooperazzjoni fost l-Istati Membri, inkluż permezz tal-“Forum tad-Difiża fl-Ispazju”. L-EUSPA se tappoġġa l-identifikazzjoni tal-ħtiġijiet relatati mas-sigurtà, l-akkreditazzjoni u l-isfruttament ta' sistemi u servizzi b'użu doppju. Barra minn hekk, il-Persunal Militari tal-UE se jmexxi 'l quddiem l-iżviluppi

²⁷ F'konformità mal-Pjan ta' Azzjoni dwar is-sinerġiji bejn l-industriji ċivili, tad-difiża u tal-ispazju.

²⁸ L-EDA kkontribwiet għad-definizzjoni tar-rekwiżiti militari tal-utenti għall-komponenti tal-GOVSATCOM u tal-Għarfien tas-Sitwazzjoni Spazjali (SSA) tal-Programm Spazjali tal-UE.

kunċettwali meħtieġa fil-livell militari għall-użu tal-ispazju fl-impenji operazzjonali tal-UE.

Meta tkun qed tfejji l-iżvilupp futur tal-programmi spazjali tal-UE, il-Kummissjoni se tikkunsidra r-rekwiziti fit-tul għall-utenti tad-difiża u tas-sigurtà (orizzont ta' żmien 2035), b'kooperazzjoni mill-qrib mal-Istati Membri. Se tikkunsidra l-interoperabbiltà tas-sistema u għazliet ta' tagħbija utli ta' appoġġ għad-difiża kif ukoll għas-sigurtà fuq sistemi spazjali eżistenti jew futuri.

Għal dan il-għan, se jiġu mheggin sinerġiji permezz tal-EDF, sabiex ir-riċerka u l-iżvilupp tad-difiża jkunu jistgħu jaċċelleraw l-użu ta' tagħbijiet utli li jippermettu servizzi għad-difiża. Barra minn hekk, is-servizzi governattivi diversi ffaċilitati mill-programmi spazjali tal-UE se jithaddmu u jintużaw b'mod konsistenti.

4.1.1. Pożizzjonament, Navigazzjoni u Sinkronizzazzjoni (PNT)

Is-servizzi reżiljenti tal-PNT bħas-Servizz Pubbliku Rregolat (PRS) ta' Galileo, huma faċilitaturi kritiċi għall-operazzjonijiet militari. L-evoluzzjoni kontinwa tal-PRS u tat-tagħbijiet utli komplementari fl-orbita se jirrendu l-PNT aktar robusti. Filwaqt li jibnu fuq proġetti PESCO, bħas-Soluzzjoni ta' Radjunavigazzjoni tal-UE (EURAS) jew il-Gwerra tan-Navigazzjoni (NAVWAR) tad-difiża futura, il-kapaċitajiet ta' sorveljanza se jiffaċilitaw il-ħolqien ta' stampa tas-sitwazzjoni konsolidata, u jlaħħqu ma' sitwazzjonijiet meta l-aċċess għall-PRS jiġi kkontestat. F'dan il-kontest, l-EDF jappoġġa l-attivitajiet b'rabta ma' aċċess mhux limitat u mingħajr interruzzjoni għall-PRS madwar id-dinja biex jissahħaħ il-komponent tas-sigurtà u d-difiża tal-kapaċitajiet tal-PNT tal-UE.

4.1.2. Osservazzjoni tad-Dinja

L-Osservazzjoni tad-Dinja bbażata fl-ispazju tappoġġa l-valutazzjoni awtonoma u t-teħid tad-deċiżjonijiet. Din hija faċilitatur ewlieni għas-sigurtà u d-difiża. Hija wriet li kienet fattur ta' bidla għall-Forzi Armati tal-Ukrajna biex jirreżistu l-attakki Russi.

Is-SatCen jipprovdi kapaċità unika ta' analizi tal-intelligence ġeospazjali biex jappoġġa t-teħid ta' deċiżjonijiet u azzjoni ta' livell għoli tal-UE u tal-Istati Membri tagħha, u jappoġġa wkoll il-politiki tal-UE.

Għalkemm Copernicus jipprovdi servizzi ta' sigurtà, ma kienx imfassal biex jikkonforma speċifikament mar-rekwiziti tad-difiża.

Għalhekk, bħala parti mill-evoluzzjoni tas-servizzi ta' Copernicus, u kif diġà gie pprezentat lill-Istati Membri, servizz governattiv tal-UE għall-Osservazzjoni tad-Dinja jkun ta' benefiċċju biex jipprovdi servizz ta' għarfien tas-sitwazzjoni kompletament affidabbli, reżiljenti ħafna u disponibbli l-ħin kollu. Sabiex jingħata valur miżjud, dan

jikkomplementa l-infrastruttura nazzjonali, kummerċjali u Ewropea tal-immagni satellitari, pereżempju permezz ta' sensuri ġodda, ta' ritorn frekwenti tas-satelliti għall-osservazzjoni ta' punti speċifiċi, u ta' tekniki ta' pproċessar avvanzati²⁹. Il-Kummissjoni se timplimenta gradwalment din l-evoluzzjoni tas-servizzi ta' Copernicus, billi tibda bi proġett pilota fil-Programm Spazjali attwali.

L-iżvilupp ta' tali servizz se jkun ta' ingranagġ għall-komplementarjetà tas-SatCen u l-EUSPA. Filwaqt li tibni fuq l-għarfien espert tagħha, l-EUSPA, taħt is-supervizzjoni tal-Kummissjoni, se jkollha rwol ewlieni fl-akkreditazzjoni tas-sigurtà, fil-monitoraġġ tas-sigurtà u fl-implimentazzjoni tal-kuntratt tas-segment spazjali tas-sistema futura. Is-SatCen se jkollu rwol ewlieni fil-kontribut għall-identifikazzjoni tal-htigijiet tal-utenti fl-intelligence ġeospazjali u fit-tixrid ta' prodotti u servizzi sensitivi.

4.1.3. *Komunikazzjoni Sigura*

Aċċess mingħajr interruzzjoni u madwar id-dinja għal komunikazzjonijiet siguri u reżiljenti ħafna jista' jappoġġa missjonijiet u operazzjonijiet ta' difiża u sigurtà. Minbarra l-assi reġjonali tal-Istati Membri tal-govsatcom, IRIS² se tipprovdi servizzi ta' valur miżjud bhall-anonimità tal-użu, latenza baxxa u flessibbiltà. L-Istati Membri se jkollhom kontroll effettiv permezz ta' mekkaniżmi ekwivalenti għal dawk li jintużaw fil-Galileo PRS.

Is-servizzi ta' IRIS² se jinkludu rilejs tad-*data* spazjali li kapaċi jgħaqqdu l-kapaċitajiet spazjali tal-Istati Membri (inkluża d-difiża) b'mod permanenti u sigur. Dawn is-servizzi jistgħu jintużaw minn kapaċitajiet ta' difiża nazzjonali jew multinazzjonali bbażati fl-ispazju bħas-sistemi ta' Osservazzjoni tad-Dinja biex itejbu l-effettività operazzjonali tagħhom. Il-Kummissjoni se tisfrutta bis-shih il-kostellazzjonijiet ta' orbita dinjija baxxa (LEO) mistennija għal kapaċitajiet ġodda, inklużi servizzi awmentati li jistgħu jkunu ta' użu għall-militar billi joffru tagħbijiet utli ta' appoġġ. Il-Kummissjoni se tkompli tesplora sa liema punt IRIS² tista' tiflaħ l-istabbiliment ta' sistema ta' komunikazzjonijiet kritiċi tal-UE³⁰.

L-EDF jappoġġa l-iżvilupp ta' elementi kostitwenti teknoloġiċi għal komunikazzjonijiet reżiljenti bbażati fl-ispazju³¹ implimentati permezz ta' IRIS² u l-adozzjoni tagħhom mill-utenti finali tad-difiża, permezz ta' azzjonijiet immirati lejn is-segment tal-utenti (eż. l-

²⁹ Se jisfrutta l-attivitajiet tar-Riċerka u l-Iżvilupp (R&Ż) tal-EDF, inklużi t-teknoloġiji avvanzati tat-tagħbija utli u t-tekniki tal-ipproċessar tad-*data*, u fil-futur se jkun ikkumplementat minn satelliti żgħar li jirreaġixxu għall-inqas stimulu għall-Intelligence, is-sorveljanza u t-tkixxif ibbażati fl-ispazju. Se jiġu kkunsidrati sinerġiji ma' Proġetti PESCO, bħaċ-Ċentru Komuni għall-Immaġnijiet mill-Gvern (CoHGI).

³⁰ Sistema tal-broadband ibbażata fuq l-art maħsuba biex tgħaqqad is-sistemi ta' komunikazzjoni tal-ġenerazzjoni li jmiss tal-Istati Membri għall-organizzazzjonijiet tas-sigurtà u s-sikurezza ċivili, li tippermettilhom joperaw fil-pajjiżi kollha tal-UE u ta' Schengen. Ibbazata fuq il-proġetti BroadMap u BroadWay ta' Orizzont 2020, kif ukoll fuq il-proġett ta' Thejija tal-Fond tas-Sigurtà Interna BroadNet

³¹ EDF-2021-SPACE-D-EPW

istandardizzazzjoni tal-interfaċċi biex tiġi ffacilitata l-integrazzjoni tagħhom fil-vetturi tal-art, tal-baħar u tal-ajru³²).

4.1.4. L-Għarfien tad-Dominju Spazjali u s-Sorveljanza u l-Insewiment fl-Ispazju

Jeżistu sinerġiji tajbin hafna bejn l-Għarfien tad-Dominju Spazjali (SDA) u s-sistema diġà eżistenti tal-UE tas-Sorveljanza u l-Insewiment fl-Ispazju (SST) biex jindividwaw oġġetti spazjali b'sensuri magħmulin apposta.

Hija meħtieġa zieda fil-prestazzjonijiet tal-SST sabiex tissaħħaħ il-preċiżjoni tal-manuvri avvanzati għall-evitar tal-kollizzjonijiet u tal-analiżi tal-frammentazzjoni u tad-dhul mill-ġdid. Għalhekk, daww l-Istati Membri li qegħdin jiżviluppaw l-SDA, u li għaldaqstant huma wkoll sħab fl-SST, se jibbenefikaw minn assi tal-SST aktar effiċjenti, inklużi l-assi tad-difiża, biex jidentifikaw u jintraċċaw u jsegwu vetturi spazjali iżgħar u aktar aġli permezz tal-komponent tal-SST tal-Programm Spazjali tal-UE. Se jkunu meħtieġa sensuri u kapacitajiet ta' analiżi addizzjonali għad-difiża u l-intelligence biex jappoġġaw l-SDA.

Il-baġit tal-UE jista' jappoġġa lill-Istati Membri fl-iżvilupp ta' sensuri u kapacitajiet tal-SDA sakemm:

- tiġi żgurata l-komplementarjetà mal-mekkanizmu eżistenti li jappoġġa l-SST, u
- il-fluss meħtieġ ta' informazzjoni u servizzi tal-SDA jkun disponibbli biex jappoġġa r-Rispons tal-UE għat-Theddid Spazjali, inkluż biex jiproteġi s-satelliti tal-UE.

Is-sħab tal-SST li jibbenefikaw mill-appoġġ tal-SDA min-naħa tagħhom jgħinu fit-titjib tal-SST billi jtejbu l-identifikazzjoni tal-inġenji spazjali, u b'hekk jikkontribwixxu għal katalogu awtonomu tal-UE ta' oġġetti spazjali, li huwa objettiv tal-Programm Spazjali tal-UE.

4.2. Trawwim tal-innovazzjoni u tal-kompetittività

Minbarra l-atturi industrijali l-kbar, qed jikber il-hin kollu r-rwol tas-Spazju Ġdid fit-twassil tas-servizzi, inkluż għas-sigurtà u d-difiża. Dan jista' jipproponi ideat, soluzzjonijiet, teknoloġiji ta' tfixkil u proċessi industrijali effiċjenti godda, li jistgħu jappoġġaw ukoll is-sigurtà u d-difiża. L-Istati Membri jiddependu dejjem aktar mis-servizzi kummerċjali biex jikkomplementaw l-assi nazzjonali, jittestjaw kapacitajiet godda, jew jiżviluppaw assi pubbliċi.

Industrija kompetittiva hija essenzjali għat-tishiħ tar-reziljenza u l-kapacitajiet tal-UE. Il-Kummissjoni se tistimula lis-Spazju Ġdid biex jiżdied fl-UE bl-appoġġ tal-programm

³² EDIDP –DA- ESSOR

CASSINI³³. Dan se jinkludi żvilupp aktar sistematiku ta' kuntratti ta' klijenti ewlenin, aktar mobilizzazzjoni ta' għotjiet-self-ekwità bl-appoġġ tal-Kunsill Ewropew tal-Innovazzjoni, il-Bank Ewropew tal-Investment, il-Fond Ewropew tal-Investment, sinerġiji mal-Iskema tal-UE għall-Innovazzjoni fid-Difiża, u l-organizzazzjoni ta' hackathons u sfidi spazjali/tad-difiża fuq bażi annwali.

Il-Kummissjoni se tincentiva hidma aktar kollaborattiva bejn negozji godda tal-ispazju, tas-sigurtà u tad-difiża fl-oqsma tar-riċerka u l-iżvilupp. It-teknoloġiji żviluppata bl-appoġġ ta' Orizzont Ewropa, pereżempju għall-iżvilupp ta' Gravimetrija Spazjali Kwantistika, servizzi fl-Orbita jew aċċess għall-ispazju, jistgħu jkomplu jiġu żviluppata aktar għall-iskopijiet tad-difiża. Il-Kummissjoni se tespandi l-programm tagħha ta' Validazzjoni fl-Orbita/Dimostrazzjoni fl-Orbita għat-teknoloġiji spazjali ta' rilevanza għall-utenti tas-sigurtà u tad-difiża. Il-grupp tat-Teknoloġija tal-Kapacità tal-EDA dwar l-ispazju se jrawwem ukoll il-kooperazzjoni bejn l-Istati Membri u l-industrija tagħhom fir-riċerka spazjali.

4.3. L-iżvilupp tal-ħiliet, l-edukazzjoni u t-taħriġ

Kemm l-UE kif ukoll l-Istati Membri tagħha, jiffaċċjaw nuqqas ta' għarfien espert fis-sigurtà u d-difiża spazjali. Il-Kummissjoni u r-Rappreżentant Għoli se jimmobilizzaw l-għodod eżistenti biex jappoġġaw il-ħiliet, it-titjib tal-ħiliet u t-taħriġ mill-ġdid.

Biex tissodisfa d-domanda tal-Istati Membri, l-EDA se tidentifika l-attivitajiet edukattivi u ta' taħriġ kollha tal-UE u daww nazzjonali relatati mas-sigurtà u d-difiża spazjali, biex tiżviluppa ħiliet rilevanti kemm għat-tfassil tal-politika kif ukoll fil-livell tekniku. B'koordinazzjoni mill-qrib mal-Kulleġġ Ewropew ta' Sigurtà u ta' Difiża (KESD), din se tippromwovi l-iskambju tal-aħjar prattiki u tiddefinixxi l-kurrikuli.

Biex tissodisfa d-domanda tal-industrija, il-Kummissjoni se tikkontribwixxi għat-titjib tal-ħiliet u għat-taħriġ mill-ġdid fl-industrija spazjali, b'enfażi partikolari fuq l-ispazju għas-sigurtà u d-difiża, bl-għan ukoll li tiżied il-partecipazzjoni tan-nisa³⁴. Se tappoġġa inizjattivi konkreti organizzati fil-livell tal-UE, nazzjonali u reġjonali. Se tkompli tibni fuq is-sħubija fuq skala kbira eżistenti għall-ħiliet ajruspazjali u ta' difiża tal-Patt għall-ħiliet³⁵. Qed taħdem ukoll mal-partijiet ikkonċernati biex tiżviluppa sħubija fuq skala kbira ġdida biex tkompli ttejjeb l-attivitajiet ta' titjib tal-ħiliet u ta' taħriġ mill-ġdid tal-istudenti u tal-professionisti meħtieġa mill-industrija downstream, inkluż biex tkopri htigijiet addizzjonali għal haddiema kkwalifikati. Bl-appoġġ tal-EUSPA, il-Kummissjoni

³³ CASSINI hija l-inizjattiva tal-Kummissjoni Ewropea li tappoġġa lill-imprendituri, lin-negozji l-godda u lill-SMEs fl-industrija spazjali. https://defence-industry-space.ec.europa.eu/eu-space-policy/space-entrepreneurship-initiative-cassini_en

³⁴ Komunikazzjoni "Unjoni ta' Ugwaljanza: Strateġija ta' Ugwaljanza Bejn is-Sessi għall-2020-2025". COM/2020/152 final

³⁵ <https://ec.europa.eu/social/BlobServlet?docId=23220&langId=en>

se tiżviluppa l-Akkademja Spazjali tal-UE biex tohloq programmi ta' żvilupp spazjali relatati mas-sigurtà.

It-triq 'il quddiem

Sabiex jittejjeb l-użu tas-sistemi u s-servizzi spazjali għall-finijiet ta' difiża:

- Sa tmiem l-2024, il-Kummissjoni, b'kooperazzjoni mill-qrib mar-Rappreżentant Għoli, se tipproponi proġett pilota għat-twassil ta' servizzi inizjali tal-SDA b'appoġġ għar-rispons tal-UE u biex tesplora sinerġiji mas-sottokomponent tal-SST tal-Programm Spazjali, bil-ħsieb ta' żviluppi futuri.
- Meta tiżviluppa programmi spazjali futuri tal-UE, il-Kummissjoni se tqis ir-rekwiżiti militari fit-tul (orizzont ta' żmien 2035) għas-servizzi tad-difiża bbażati fl-ispazju bl-appoġġ tal-EDA.
- Il-Kummissjoni se tikkunsidra l-ħtigijiet u r-rekwiżiti militari meta tiddefinixxi l-portafoll tas-servizzi ta' IRIS².
- Sabiex tappoġġa t-tehid ta' deċiżjonijiet u l-azzjoni awtonomi tal-UE u tal-Istati Membri tagħha, il-Kummissjoni se taħdem biex gradwalment jiġi stabbilit servizz governattiv ġdid ta' Copernicus, li jibda bi proġett pilota. Dan se jkompli jibni fuq ir-rwol komplementari tas-SatCen u tal-EUSPA.
- Il-Kummissjoni se tincentiva l-ħidma kollaborattiva bejn negozji ġodda tal-ispazju, tas-sigurtà u tad-difiża biex jiġu żviluppati servizzi ta' tfixkil għas-sigurtà u d-difiża.
- Sa tmiem l-2024, ir-Rappreżentant Għoli u l-Kummissjoni, bl-appoġġ tal-EDA, tal-EUSPA u tal-KESD, għandhom itejbu l-ħiliet tal-amministrazzjoni pubblika u tal-industrija biex ikomplu jiżviluppaw is-servizzi spazjali għas-sigurtà u d-difiża, inkluż permezz tal-immappjar tal-attivitajiet ta' taħriġ dwar is-sigurtà u d-difiża spazjali, u t-taħriġ tal-industrija spazjali downstream, anki permezz tal-istabbiliment ta' shubija ġdida fuq skala kbira.

5. SHUBIJA GĦAL IMĠIBA RESPONSABBLI FL-ISPACJU EKSTRATMOSFERIKU

Il-ħolqien ta' shubijiet esterni b'saħħithom huwa essenzjali għall-promozzjoni ta' viżjoni komuni ta' mġiba paċifika u responsabbli fl-ispazju, għal rispons għat-theddid spazjali u għall-appoġġ fl-użu tas-servizzi spazjali għas-sigurtà u d-difiża

5.1. Il-promozzjoni ta' normi, regoli u prinċipji għal imġiba responsabbli fl-ispazju ekstratmosferiku

L-evitar ta' tellieqa tal-armi fl-ispazju ekstratmosferiku u l-evitar li dan isir żona ta' kunflitt huma kruċjali biex jiġi ssalvagwardjat l-użu fit-tul tal-ambjent spazjali għal skopijiet paċifiċi.

It-Trattat dwar l-Ispazju Ekstratmosferiku tal-1967 u l-prinċipji żviluppati fil-qafas tan-Nazzjonijiet Uniti (NU) huma l-pedament tal-governanza globali tal-ispazju ekstratmosferiku, flimkien mar-riżoluzzjonijiet rilevanti adottati mill-Assemblea Ġenerali tan-NU.

B'mod komplementari, strument mhux legalment vinkolanti, li jibni t-trasparenza u l-fiduċja jkun għodda effettiva³⁶. Miżuri addizzjonali għandhom jissupplimentaw l-għodod tradizzjonali rilevanti għad-diżarm u għall-kontroll tal-armi biex tiġi indirizzata mġiba irresponsabbli li tista' twassal għal eskalazzjoni, inkluż minhabba nuqqas ta' ftehim, interpretazzjoni hażina, jew kalkolu hażin. F'dan ir-rigward, l-impenn tal-Istati Uniti li ma jwettqux ittestjar ta' missili ASAT bi tluġh dirett distruttivi, li miegħu ingħaqdu l-Ġermanja u Franza, huwa pass 'il quddiem prammatiku, konkret u li jista' jitkejjel. L-UE u l-Istati Membri kollha tagħha appoġġaw ir-Riżoluzzjoni korrispondenti³⁷ approvata fis-77 sessjoni tal-Assemblea Ġenerali tan-NU f'Ottubru 2022.

5.2. L-involviment man-Nazzjonijiet Uniti dwar l-ispazju u s-sigurtà

L-UE se tiehu vantaġġ shih mill-istatus ta' osservatur permanenti tagħha fin-Nazzjonijiet Uniti (NU) biex taġixxi flimkien mal-Istati Membri tagħha fid-diskussjonijiet dwar l-ispazju ekstratmosferiku. L-UE se tkompli tipparteċipa u tikkontribwixxi b'mod attiv:

- fil-Kumitat tan-NU dwar l-Użu Paċifiku tal-Ispazju (COPUOS) u l-korpi sussidjarji tiegħu u fil-Kumitat għall-Kwistjonijiet Poliċi Speċjali u d-Dekolonizzazzjoni (ir-Raba' Kumitat) tal-Assemblea Ġenerali tan-NU għal kwistjonijiet relatati mas-sikurezza spazjali; u
- fil-Konferenza dwar id-Diżarm u l-Kumitat għad-Diżarm u s-Sigurtà Internazzjonali (l-Ewwel Kumitat) tal-Assemblea Ġenerali tan-NU għal kwistjonijiet relatati mas-sikurezza u s-sigurtà spazjali.

L-UE u l-Istati Membri tagħha jappoġġaw³⁸ il-Grupp ta' Hidma Miftuħ dwar it-tnaqqis tat-theddid spazjali permezz ta' normi, regoli u prinċipji ta' mġiba responsabbli

³⁶ Pereżempju, il-Kodiċi ta' Kondotta tal-Aja (HCoC) kontra l-proliferazzjoni ta' missili ballistiċi.

³⁷ "Ittestjar ta' missili anti-satellita bi tluġh dirett distruttivi" (id-dokument A/C.1/77/L.62).

³⁸ L-UE għamlet diversi kontribuzzjonijiet kongunti, u diversi mill-Istati Membri tagħha pprezentaw dokumenti ta' hidma nazzjonali jew interreġjonali.

(OEWG)³⁹, bħala pass prammaticu li jgħin fil-bini ta' fehim komuni ta' x'jista' jitqies bħala mgħiba responsabbli u dik irresponsabbli.

L-isfida ewlenija għall-UE u għall-Istati Membri tagħha flimkien mas-sħab tal-istess fehma hija li jikkonvinċu lill-maġġoranza l-kbira tal-pajjiżi membri tan-NU dwar ir-rilevanza ta' approċċ normattiv. L-UE u l-Istati Membri tagħha se jaħdmu biex jinfirx l-appoġġ internazzjonali għall-pożizzjoni tagħhom fl-ispazju ekstrasferiku.

Is-SEAE nieda inizjattiva ta' diplomazija pubblika "minn isfel għal fuq" biex jibni l-appoġġ għal Spazju Ekstrasferiku Sikur, Sigur u Sostenibbli (3SOS), liema inizjattiva tippromwovi approċċ sostenibbli għall-ispazju billi thegħġegħ l-evitar tal-kolliżjonijiet, tnaqqas il-ħolqien ta' skart b'ħajja twila fl-orbita u tippromwovi miżuri ta' trasparenza u ta' bini tal-fiduċja. Dan se jikkontribwixxi għat-tnaqqis ta' incidenti, ta' perċezzjonijiet ħżiena, u ta' nuqqas ta' fiduċja.

5.3. Shubija mal-Istati Uniti dwar is-sigurtà u d-difiza spazjali

Il-Boxxla Strategika tfakkar li s-shubija tal-UE mal-Istati Uniti hija ta' importanza strategika għall-approfondiment tal-kooperazzjoni bejn l-UE u l-Istati Uniti dwar is-sigurtà u d-difiza b'mod li jkun ta' benefiċċju reċiproku. L-Istati Uniti għandhom relazzjoni privileġġata mal-UE u ma' xi wħud mill-Istati Membri tagħha f'dan il-qasam.

L-Istati Uniti u l-UE zammew djalogu dwar is-sigurtà spazjali mill-2009 'l hawn, ibbażat fuq kollaborazzjoni mill-qrib lil hinn mill-oqsma ċivili. Id-diskussjonijiet ippermettew, pereżempju, li s-Sistemi Globali ta' Navigazzjoni bis-Satellita rispettivi tagħhom jimxu minn kompetizzjoni perċepita lejn komplementarjetà, interoperabbiltà, u ridondanza dejjem akbar.

Jista' jiġi previst approċċ simili għall-għarfien tas-sitwazzjoni spazjali u oqsma oħra, fejn l-UE tista' timxi mid-dipendenza fuq is-servizzi spazjali tal-Istati Uniti għal shubija bbażata fuq interess reċiproku.

5.4. Djalogu ma' pajjiżi terzi dwar is-sigurtà spazjali

Il-komunikazzjoni trasparenti u miftuħa bejn l-atturi diversi fl-ispazju (inklużi dawk ċivili u militari) hija kruċjali biex jiġu evitati l-kunflitti u biex tikkontribwixxi għall-bini tal-fiduċja.

Għadd dejjem jikber ta' pajjiżi terzi rrieżaminaw diġà, jew qegħdin jirrieżaminaw, l-organizzazzjonijiet tad-difiza u d-duttrini tagħhom biex jirrikonoxxu l-importanza tal-ispazju għas-sigurtà u d-difiza. Diversi pajjiżi terzi, inklużi l-alleati iżda wkoll il-kompetituri strateġiċi, żviluppaw strateġiji ta' sigurtà u difiza spazjali biex jiżviluppaw kapaciċtazjiet domestiċi u shubijiet barranin ma' pajjiżi tal-istess fehma.

³⁹ Adottat mir-Riżoluzzjoni 76/231 tal-AĠNU

L-UE qiegħda dejjem aktar tindirizza s-sigurtà u d-difiża spazjali fid-diskussjonijiet politiċi tagħha ma' pajjiżi terzi. Is-SEAE u s-servizzi rilevanti tal-Kummissjoni se jistabilixxu djalogi bejn il-persunal bejn l-UE u l-awtoritajiet rilevanti ta' pajjiżi terzi oħra, bħall-Kanada u n-Norveġja, kif diġà huwa l-każ mal-Istati Uniti u mal-Ġappun.

Dawn id-djalogi dwar is-sigurtà fl-ispazju huma opportunità biex jinvolvu ruħhom mas-sħab u l-alleati, jiddiskutu l-istrategiji tagħhom dwar l-ispazju u s-sigurtà, jistabilixxu sħubijiet għall-iskambju ta' informazzjoni, jaqsmu l-aħjar prattiki dwar kif tiżdied ir-reziljenza tal-infrastruttura spazjali u jistabilixxu normi u standards, jidentifikaw oqsma għal kooperazzjoni possibbli u jikkoordinaw azzjoni f'fora multilaterali.

Id-djalogi dwar l-ispazju u s-sigurtà jistgħu jkunu kruċjali wkoll għall-promozzjoni tal-pożizzjonijiet u tal-approċċi tal-UE f'fora multilaterali. Dawn jistgħu jikkostitwixxu mezz diplomatiku li l-UE tista' tattiva biex tnaqqas it-tensjonijiet jew twassal messagġi ta' twissija biex jiġu skoragġuti aktar azzjonijiet – speċjalment meta tiġi ffaċċjata b'imġiba irresponsabbli fid-dominju spazjali.

5.5. Sħubija man-NATO dwar is-sigurtà u d-difiża spazjali

Il-Boxxla Strategika tistabilixxi objettivi ċari għas-sħubija strategika bejn l-UE u n-NATO - djalogu politiku u kooperazzjoni prattika fl-oqsma kollha miftiehma ta' interazzjoni, inklużi oqsma ta' hidma godda bħall-ispazju.

Fit-tielet dikjarazzjoni kongunta dwar il-kooperazzjoni bejn l-UE u n-NATO tal-10 ta' Jannar 2023, il-mexxejja istituzzjonali tal-UE u tan-NATO kkonfermaw l-impenn tagħhom li jespandu u li japprofondixxu l-kooperazzjoni tagħhom fil-qasam tal-ispazju, abbażi tal-prinċipji miftiehma li jirfdu s-sħubija strategika tagħhom.

Il-kooperazzjoni bejn l-UE u n-NATO għadha tiddependi mill-onestà u t-trasparenza reċiproċi, mir-reċiproċità u mill-inklużività, b'rispett sħiħ bejn dawn iż-żewġ organizzazzjonijiet għall-awtonomija u l-proċeduri tat-teħid tad-deċiżjonijiet ta' xulxin, u mingħajr preġudizzju għall-karattru speċifiku tal-politika tas-sigurtà u d-difiża ta' ebda Stat Membru.

L-organizzazzjonijiet, it-tnejn li huma qed jikkunsidraw l-evoluzzjoni tal-ispazju minn kapaċità ta' appoġġ għall-operazzjonijiet militari u ċivili għal qasam strategiku. It-tweġibiet tal-UE u tan-NATO għall-inċidenti u t-theddid spazjali se jkunu komplementari u jsaħħu lil xulxin b'mod reċiproku.

Iż-żewġ organizzazzjonijiet se jesploraw b'mod kongunt oqsma godda ta' kooperazzjoni fid-dominju spazjali permezz ta' diskussjonijiet regolari, inklużi taħditiet bejn il-persunal, laqgħat reċiproċi u stedinet reċiproċi għal avvenimenti. Eżercizzji paralleli u kkoordinati organizzati mill-persunal tal-UE u tan-NATO jistgħu jinkludu wkoll komponent tad-dominju spazjali.

It-triq 'il quddiem

- L-UE se tappoġġa l-isforzi multilaterali biex jitnaqqas it-theddid spazjali permezz ta' normi, regoli u prinċipji ta' imġiba responsabbli, inkluż permezz tal-hidma tal-OEWG stabbilit mill-Assemblea Ġenerali tan-NU.
- Ir-Rappreżentant Għoli flimkien mal-Kummissjoni se jtejbju l-kampanja ta' diplomazija pubblika 3SOS għas-Sikurezza, is-Sigurtà u s-Sostenibbiltà fl-Ispazju

Ekstratmosferiku.

- Ir-Rappreżentant Għoli u l-Kummissjoni se japprofondixxu l-kooperazzjoni fis-sigurtà spazjali mal-Istati Uniti.
- Ir-Rappreżentant Għoli u l-Kummissjoni se jiżviluppaw djalogi dwar is-sigurtà spazjali ma' shab u ma' alleati tal-istess fehma, fejn rilevanti. B'kooperazzjoni mill-qrib mal-Istati Membri, se jikkunsidraw djalogu ma' pajjiżi li mhumiex tal-istess fehma.
- Ir-Rappreżentant Għoli u l-Kummissjoni se jiżviluppaw kooperazzjoni man-NATO dwar is-sigurtà spazjali.

6. KONKLUŻJONI

Is-sistemi u s-servizzi spazjali fl-UE jikkontribwixxu għall-awtonomija strateġika tal-UE u tal-Istati Membri tagħha. Dawn huma assi ewlenin li se jikkontribwixxu għat-tiswir tal-kompetittività, tal-prosperità u tas-sigurtà futuri tal-UE għall-generazzjonijiet li ġejjin.

L-Istrateġija Spazjali għas-sigurtà u d-difiza turi l-impenn tal-UE li tipprotegi l-interessi tas-sigurtà tagħha filwaqt li tipprevjeni tellieqa tal-armi fl-ispazju ekstratmosferiku, u taċċellera s-sinergiji bejn l-ispazju, is-sigurtà u d-difiza.

L-UE hija impenjata li ssaħħaħ ir-reziljenza tal-ktajjen tal-valur li jirfdu l-ekosistema spazjali, u li tappoġġa l-innovazzjoni u l-kompetittività tal-industrija spazjali tal-UE. Il-Kummissjoni u r-Rappreżentant Għoli se jirrapportaw lill-Kunsill fuq bażi annwali dwar il-progress li jinkiseb u l-azzjonijiet ulterjuri potenzjali.